

ዘመስቀል መስከረም 24 2002 ዓ.ም.

ንባባት፡ 1ቀሮንጦስ 2፡4~12፤

1ጴጥሮስ 2፡20 ~ፍ

ግ.ሐ. 4፡19~31

ሉቃስ 9፡18~28

መዝሙር፡ መስቀልክ እግዚአብሔር ተሰብሐ

ሰንበትና አብ መስቀል ዘሎና ፍሉይ ትርጉምን ርድኢትን ክግዝዝ ምእንቲ ሎሚ እውን ንፍሉይ አስተንትኖ አብ ልዕሊ መስቀል ክንገብር ዝዕድመና ሰንበት እዩ። መዝሙር ናይ መስቀል ሓይሊ፣ ጸጋ ረድኤት አብ ሕይወት ሰባት ዘምጽኦ ለውጢ ይገልጻልና። መስቀል ምቑሓት ይፈትሕ፣ መስቀል ለምጻማት የሕዋ፣ መስቀል አጋንንቲ የውጽእ፣ መስቀል ሙታን የተንሰእ፣ መስቀል ገነት አርሕውልና፣ ሕይወት ደቂ ሰብ ብሳላ ሞት አብ መስቀል ተሓዲሱ። አምላኽ ኩሉ እቲ ዘድልየና ደቂ ድሕነት ክንከውን ፈጺምዎ እዩ። ተረፈ ዘሎ ናይ ኩልና እሽታን አስር መስቀል ተጓዲዝና ንሰማይ ዘእቱ ተግባር አብ ሕይወትና ክንለብሶ መዝሙርና የዘኻኸር።

ክርስትያን መለለይኡ መስቀል እዩ። ኢየሱስ ናይ ኩሉ ተልእኮኡ መደምደምታ ብመስቀል ገርዖ እዚ ኸአ ኩልና እንጉዳዩ ሕይወት መልክዕዑ ብመስቀል ክልለ ስለ ዝደለዮ እዩ። መስቀል ንክርስትያን ምርጫ አይኮነን ብአምላኽ ዝተወህበና ንጉዕዞ ሰማይ ሰንቂ ዝኾነና እዩ። መስቀል ዘይብሉ ሕይወት ንድሕነት ርሑቕ እዩ። ዕለት ዕለት ጸወርቲ መስቀል ኩኑ ዝብል ለበዋ አሎና። ነፍሰወክፍ ሰብ ናቱ መስቀል አልኦ። መስቀል ዓቢ ፍረ ዝህልዎ ንበይንኻ ክትጸር ከሎኻ እዩ። ንመስቀልና መልክዕ ክንልውጠሉ ንደሊ ኢና ደኸመ፣ በዚሑኒ፣ ትርጉም ስኢነሉ፣ እናበልና መልክዕ መስቀልና ክንቅይር ንፍትን ወረ ገለናስ ደፈርና መስቀልና አውሪድና አብ ጸረ መስቀል ዝኾነ ሕወትና ተግባርን ንወፍር። ከምቲ ቀዳሞት ንመስቀል ከይዘንግዑ ኢሎም አብ ሓፍ ዝበለ ማለት አብ ግንባርም፣ አብ ገዝኦም፣ አብ ቤተክርስትያናም ዝገብርዎ ዝነበሩ ሎሚ ንሕና ወረሰቲ መስቀል ቀዳሞት አሎኹ ንመስቀል ክጽውር ድልደየይ እዩ እናበልና ኩልና ንጸረ መስቀል ዝኾነ ጉዕዞ ሰባት ብግብሪ ክንልውጦ ናታትና ግደ እዩ።

መስቀልካ/መስቀልኪ አበሎ ዝብል ሕቶ ክንሕተተ ሎሚ አዋኑ እዩ። መልስና ክንህብ ግድን እዩ። እክለ/ት መስቀል ከበድዎ/ዋ አውሪደሞ አለው ዝብሃሉ ብዙሓት አለውና። ጎ. ኢ. ክ. ካብቲ አነ ዘሰትዮ ጽዋእ ክትሰትዩ ሰንድዋት ዲኹም እናበለ ይሓተና እዩ። ተኸተልተይ እንተኾንኩም ሰዓቡኒ አሰሪይ ተጎዓዙ ይብልና። ንምረት መስቀል ጥዑም ክንብሎ እንክእል ነቲ መድሓኒና አብ መስቀል ተንጠልጢሎ እንክሎ ዘሕለፎ እንተረከና እኹል እዩ ንሱ ንሞት ብድፍረት አተዎ ይብልና ሓዋርያ ጳውሎስ። አብ ገተሰምሰኒ ክግዕር እንክሎ ሽዑ ትርጉም መስቀል ርእዩ ሕራይ ንሞት ኢሉ አትይዎ አብኡ እሺ ኢሉ ተአዚዙ እቲ አብ መስቀል እንክሎ ዘሕለፎ መንፈሳዊ ምዝናይ እዩ ነሩ ማለት ንምረት መስቀል ድሕነት ነፍሲወክፍና ዕግበት ሂብዎ ሓንትስ እንቋዕ ደቂ አዳም ደሓኑ እምበር ሞተይስ ክብሪ እዩ ኢሉ ንሕና ብዓቕምና ናቱ መንገዲ ክንክተል ዓወትና ምኃኑ ምሂሩና።

ቅዱስ ጳውሎስ አብ ሰብ ቀሮንጦስ ዝጸሓፉ ቀዳመይቲ መልእኽቱ ናይ ሎሚ ንባብና ትርጉም መስቀል ምፍለጥ ጥበብ እዩ ይብልና። አብ ቀሮንቶስ ዝነበሩ ክርስትያን ብብዙሕ ናይ ዓለም ፍልጠት ይፍተኑ ነርም እዮም። አብ ጉዕዞ ሕይወቶም ከይዘንግዑ ኢሉ መንፈሳዊ ነገር ኩሉ ግዜ ቀዳማይ ኮይኑ ክርኤ አለዎ ይብሎም። ንአና እውን ናይ ሥጋ ነገር ከይሰዕረና መስቀል መላሲና ክኸውን እሞ ንፋዓት መስተውዓልቲ ንኹሉ ነገር ክንከውን ይነግረና። አብ መንጎ ክርስትያን ፍልልይ፣ ዝርጋን፣ ጽልኢ ድሕሪ በዚሑ አልዩ ትርጉም መስቀል ተቐይሩ አሎ ማለት እዩ።

አምብአር ጳውሎስ ሓቀኛን ሓሳዊን ጥበብ ፈሊና ክንክኦል ይላበወና። ምድራዊ ሕይወት ብስገኪ ውድቀት ቀዳሞት ወለዲ ዝኣተዎ ዝንግሌ ሓጢአት ኩሉ ግዜ ምስተሸገረ እዩ። ፈተና ዘይብሉ ሕይወት ክትነብር ዘይክኣል እዩ ስለዚ ዕጥቂ የድሊ። ንመስቀል ዘሕድግ ተጻባኢ ጸላኢ ኣሎና መስቀል ኣብ ሕይወትና ትኾሊ፡ ክርኣ ድኻም የድልየና። ጣዕሚ መስቀል ኣብድኻም እዩ። ንሱብ ቆርንቶስ ኣተዋህበ ለበዋ ሎሚ ንኣይ ንኣኹም እውን ይድገም ኣሎ።

ቅዱስ ጳጥሮስ ኣብ መልእኽቱ ስቓይ ክርስቶስ ኣብነትና ክኸውን ይላበወና። “በድል እናገበርኩም መውቃዕቲ እንተ ተጻገስኩም እንታይ ትርጉም ኣለዎ፤ ሠናይ እና ገበርኩም መከራ እንተ ተኣገስኩም ግና እዚ ኣብ ቅድሚኡ ኣምላኽ ቅቡል እዩ። ነዚ ኢኹም ዘተጸዋእኩም ክርስቶስ ድማ ኣሰር ኣሰሩ ምእንቲ ክትሰዕቡ ኢሉ ምእንታኹም መከራ ተቐበለ ኣርኣያ ኃደገልኩም” ይብሉና። ኣብ እዋን መስቀል ትዕግስቲ ቀዳመይቲ መጋበሪት እያ። ትዕግስቲ ንውሽጣውን ግዳማውን ሰምዒትካ መሊኽካ ነቲ ሓቂ ደም እናጠገመካ ምቕባል እዩ። ኣብ ገለ እዋን ድኻም ክህሉ ባህርና ዘፈጠሮ ዝንጋዒ ክህሉ እዩ ግን ኩሉ ግዜ ኣብ ጎንና ዝጭርከ መስቀል ኣሎ። ንኣይ ርኣዩ ኣብ ከቢድ እዋን ምርጫኹም ሓቀኛ ክኸውን ይብሉና።

ምእንቲ ክርስቶስ ኢልካ መከራ ምዕጋስ ዓሰቢ ኣልኦ። ዘተፈላለየ ፈተና ገለ እዋን ትርጉም ኣትሰእነሉ ሽግር ይጓነፈና ሽዑ ይኸብደና ነዕገርግር ወረ መገዲ ንቅይር ዝሓልፈልና መሲሉና ግን ኣቲ ጸገም ትርጉም ወይ ሓቂ ዝሕዝ ብዓይኒ መስቀል ክርስቶስ ክንርእዮ ከሎና ጥራሕ እዩ። መስቀልና ዘውሃበና ኣምላኽ ከምንክእሎ ስለ ዘፈልጥ እዩ ዝህበና። ዘይጸወር መስቀል የሎን። ንኹሉ ዝጓነፈና ብመንጽር መስቀልን ሞትን ክርስቶስ ክንርእዮ ከሎና ጥራሕ እዩ ትርጉም ዝህልዎ ወይ ክንጸር እንክኣል። ለበዋ ጳጥሮስ እዚ እዩ ንሎሚ። ንኹሉ ብመንጽር መስቀል ክንርእዮ።

ሉቃስ ንኢየሱስ ምፍላጥ ከቢድ ምኳኑ ይገልጽ። ብዙሓት እዚ መንእዩ (8:25) ዝብል ሕቶ ክኣቱ ንሰምዖም። ንሓዋርያቱ ሰባት መን እዩ ይብሉኒ? ንሱምከ መንዩ ትብሉኒ እናበለ ኣብ ውሽጣዊ መንነቱ ከእትዎም ይሓቶም። ጴጥሮስ ሓቀኛ መልሲ ይህቦ ንሱኻ እቲ መስከ ኢኻ ይብሎ። ሽዑ ትርጉም መድሓኒ ይነግሮም። “ወድሱብ ክኣምም፤ ብብዙሓት ክጥለም፤ ክቕተል ምኳኑ ይነግሮም”። እዚ ዘይተጸበይዎ ስለ ዝነበረ እቲ መስከ ኢኻ ዝብል ዝነበረ ጳጥሮስ እዝስ ኣይረድካ ጎይታይ እናበለ ስቓይን ሞትን ኣይትመነ ንሕና ንዘለዕለ ክብሪ ኢና ንሰዕበካ ዘሎና ኢሉ ርድኢቱን ናይ ካልኦትን ሂቡ። ኢየሱስ ናተይ ዘበለ ዕለት ዕለት መስቀሉ ጸሩ ይከተሊ፤ ርእሱ ይክኣድ መስቀሉ ይጽር እናበለ ሓቀኛ ተኸታል ክርስቶስ መንነቱ ይገልጻልና። ኣብዚ ኩሎም ኣመንቲ ኢኹ ክርስቶስ ነቲ ሓቀኛ ዓላማ ተፈጥሮኦም ቀዳምነት ሂቦም ክጉዓዙ ንኹሉ ካብ ክርስቶስ ክፈልዮም ዘፈታተዮም ከወግዱ ከምዘግባእ ይነግረና። ንክርስቶስ ኣብ ልብና ክንቅበሎ ክንኣምኖ እምነትና ክንነብር ዝሕግዘና ወንጌል እዩ። ኣንታ ወደይ እንቲ ጓለይ መን ትብልኒ ይብሉና። እምበርዶ ፈሊጥናዮ ኣሎና፤ እምነትና እና ክጸግመና ንሱኻ መድሓኒ ንብሎ እና ክጥዕመና ግን ናተይ መንገዲ ይሕሸኒ በሃልቲ ከይንኸውን።

መስቀል እምብአር ኣብቲ ቀንዲ መሰረ እምነትና ተመሊሰና ክንሕደስ ዝሕግዘና መጋበሪ ድሕነትና እዩ። ኣብዚ እዋን ዘሎና ደቅሱብ መስቀልና ብዙሕ እዩ። ዓለምና ከባቢና፤ ኩሉ ካብ ትርጉም መስቀልን እምነት መስቀልን ዝሃድም እንርእዮሉ እዋን እዩ። ገለ ሰባት ክብልዎ ከምዘሰማዕኩ ገለ ኣሓትና ኣብ ግንባረን ምልክት መስቀል ዝነበረን ሎሚ ሓፈረናሉ መጥባሕቲ ገረን ስሓኽኻኦ ትርኢ። ብዕሸነትና ዝገብርናዮ ክብላ ትሰምዕ. . . ኣዘን ካልእን ክትሰምዕ ከሎኻ ክሳብ ክንደይ ብመስቀል ንሓፍር ምኳኑ የረድእ እንተኾነ ብኣይ ዝሓፈረ ኣነ እውን ኣብ ቅድሚኡ ሰማይዊ ኣቦይ ክሓፍር እዩ ይብሉና። ትብዓት ለቢሰና መስቀል ክርስቶስ ኣብ መንፈሳውን ዓለማዊ ሕይወትና

ክንምስክር ልዕሊ ኹሉ ኹአ አብ ሕይወትና ዝገነፈና መስቀል ጸርና ሓቀኛታት መስከርቱ ክንከውን መስቀለይ ጸረ እስዕበካ አሎኹ ሓግዘኒ ንበሎ። ንዝተሰቐለ ክርስቶስ እንተ ዘይሰበኽኩ ወይለይ ዝበሎ ጳውሎስ ተኸቲልና ብናይ ሕይወትና መስቀል እምነትና ንመስክር።

ትርጉም መስቀል ብዝያዳ ዝተረድኤት አብ ሕይወታ እተቐበለት ማርያም አደና አብትሕቲ መስቀል ኮይና ዝተቐበለትና ሎሚ እውን ሓላይትና አደና ኮይና ትሩፋት መስቀል ካብ ወዳ ተውርደልና። ጸቢብዎ ዘሎ ክርህዎ፣ ፍቕሪ አብ ዝጎደሎ ሰላም ክወርድ፣ ሰድራታት ሰላም ሓልዮት አድሕድ ክዕብዩ ልምገልና ንበላ። መስቀል ሕድገት ሓጢአትና አውራዳ ሰላም ፍቕሪ አብ መንጎ ኹልና የንግሰልና።

አባ ንጉሠ ፍሥሓ